


# 1909 - 2009 MITT SENA MILL- EWWEL ĠEBLA TAL-KNISJA

Pawlu Dimech



*Il-komunità parrokkjali tat-Trinità Qaddisa fil-Marsa qed tfakkar u tiċċelebra l-mitt sena minn mindu giet imbierka u mqieghda solennement l-ewwel ġebbla tal-knisja parrokkjali. Din il-ġrajja kienet il-bidu tal-bini tat-tempju ddedikat lit-Trinità Qaddisa li tant kien hemm bżonnha fil-Marsa biex setgħet taqdi l-htigijiet spiritwali tal-Marsin.*

Il-Marsa, li tinsab fil-parti l-iktar kennija tal-Port il-Kbir, dejjem giet użata minn diversi hakkiema

bhala port. Xhieda ta' dan huwa l-ghadd ta' fdalijiet storiċi li nstabu fiha. Nafu wkoll minn sejbiet ta' oqbra u katakombi tas-seklu hamsa u sitta li kien hawn komunità nistranija fi żmien il-Bizantini. Jidher li din spiċċat mal-hakma Gharbija. Il-Marsa 'l quddiem kienet fewdu tal-hakkiema u magħrufa għall-oqsma tar-raba' u l-ġonna tagħha.

F'dak li għandu x'jaqsam mal-kura spiritwali, sa minn żminijiet qabel l-1436, l-art tal-Marsa kienet tiddependi mill-parroċċa Arcimatriċi ta' San Ġorġ Martri ta' Hal Qormi. Meta fl-1575 Mons. Duzina għamel Vista Pastoralis sab li fil-Marsa kien hawn żewġ knejjes, waħda ddedikata lil San Ġorġ Martri li kienet qrib il-Menqa tal-lum, u l-oħra ta' Santa Marija Assunta (ta' Ċeppuna) li għadha wieqfa u giet restawrata. Fi żmien il-Gvernatur Le Marchant fl-1861 sar il-proġett tal-Portu Novu fil-Marsa. Dan ġab żvilupp kbir bil-hatt u t-tagħbija tal-bastimenti ta' kull xorta, l-iktar tal-faħam. Bdew jinbnew bosta mħażen u djar għall-familji tal-haddiema. Fl-1870 l-avukat Antonio Zammit bena minn flusu l-knisja tal-Madonna tal-Grazzi f'Ta' Ċejlu. Il-popolazzjoni bdiet tiżdied tant li fl-1890, fl-inħawi tal-knisja tal-Portu Novu tal-Marsa, kien hemm jghixu 620 ruh f'200 dar minbarra oħrajn imxerrdin fl-irziezet, sqaqien u toroq oħra. Sa dan it-tant fl-1881 il-Hamrun sar parroċċa u parti kbira mill-Marsa giet taħt din il-parroċċa ta' San Gejtanu.




Meta lahaq Arcisqof Mons. Pietru Pace, dan wera t-thassib tiegħu għax in-nies tal-Marsa ma setgħux jaqdu l-htigijiet spiritwali tagħhom tajjeb. Insibu miktub, kemm f'dokument tat-twaqqif tal-parroċċa kif ukoll fil-fuljett tal-Immakulata, li n-nies tal-Marsa kien ikollhom mixja kbira biex jircievu s-sagramenti fix-xita u x-xemx, biex ma nsemmux lix-xjuħ u l-familji li riedu jkaxkru 'l uliedhom magħhom. Għalhekk ma kienu jmorru xejn jew jinqdew bil-knisja ta' Ċejlu.

In-nies tal-Marsa kienu fil-biċċa l-kbira tagħhom familji tal-haddiema u ma kellhomx mezzi biex jibnu l-knisja parrokkjali tagħhom. Alla, fil-providenza Divina Tiegħu, ipprova lis-Sinjuri Lorenzo u Marija Karmela Balbi mill-Belt Valletta biex minn flushom jibnu l-knisja parrokkjali tal-Marsa u fuq ix-xewqa tagħhom giet iddedikata lit-Trinità Qaddisa. L-Arcisqof feraħ bl-aħbar u ta l-

permessi meħtieġa biex minnufih jinbena x-xogħol u bierek din l-opra tant bżonnjuża. L-art li ntgħazlet biex tinbena l-knisja kienet imsejha Tal-Qwabar jew, kif kienu magħrufa dawk l-inħawi, Ta' Sciat e'l-Kquabar. Din il-kelma xi wħud ifissruha bhala "xatt l-oqbra" waqt li skont Abela, Aquilina u oħrajn ifissruha "xatt il-grancijiet ta' l-art jew tal-ilma helu" imsejha qwabar. Fl-ghelieqi kien hemm kamra kbira bħal mħażen li fiha kienu jinħadmu l-qfief tal-faħam u l-mezez tal-pitkalija. L-art kienet tappartjeni lill-isptar tas-Sawra r-Rabat, Malta. Din l-art kienet giet imħollija bhala legat mis-sacerdot Dun Vincenzo Attard. Fl-10 ta' Mejju 1909 sar il-kuntratt biex tittiehed l-art għall-bini tal-knisja. Gie mqabbd il-Perit Giovanni Domenico Debono li għamel il-pjanta fl-1909. Il-perit ma mexiex fuq l-istil li konna mħorrijin bih qabel, dak ta' salib latin bi stil t'arkitettura barokka, imma għazel l-istil tar-Rinascimento, haġa ġdida għal pajjiżna. L-istil rinaxximentali tal-knisja jidher fin-navi jistrieħu fuq kolonni ma' kull naħa tal-korsija. Fuq l-arkati bejn il-frież u s-saqaf tpoġġew it-twieqi biex idawlu s-saqaf ċatt bil-kassettuni u rużuni fihom.

# L-Ewwel Ġebbla.





Ix-xoghol tat-tindif u l-pedamenti nbeda fl-24 t'Awwissu 1909 mill-imghallem Mikiel Mifsud u 40 haddiem li, taht il-perit, mexxew ix-xoghol sal-ahhar mghejjuna minn diversi volontiera Marsin. Iċ-ċerimonja u t-tberik tal-ewwel ġebbla tal-knisja saru fis-7.30 ta' filghodu nhar l-20 t'Ottubru 1909. Din tmexxiet mill-wisq Reverendu Monsinjur Dun Emmanuele Vassallo D.D. bħala delegat tal-Arcisqof ta' Malta,

Monsinjur Pietru Pace. Huwa libes l-ilbies sagru bil-kappa u akkumpanjat minn żewġ sacerdoti talab u bierek il-ġebbla quddiem folla mdaqqsa ta' Marsin. Ġie mwaqqaf salib kbir tal-injam biex juri li dan il-lok huwa post qaddis u sar pilar bi tliet arbli halli t-tarjola tpoġġi l-ġebbla f'postha. Il-ġebbla tpoġġiet fil-baži tal-pilastru tan-naħa tal-lemin fuq il-presbiterju b'salib minqux fiha u taħtha tqieghdet skrizzjoni. Il-ġebbla għadha tidher bejn il-gradenzina u l-bieb

tas-sagristija tal-presbiterju. Fil-faċċata tal-knisja, taht il-portiku, iktar tard tqieghdu żewġ lapidi b'kitba bil-Latin li waħda minnhom tfakkar il-ġenerożità tal-benefatturi Balbi u tagħrif fuq il-bini tal-knisja.

Din il-ġrajja hija storika għaliex, permezz tal-bini tal-knisja u l-parroċċa, lin-nies tal-Marsa tathom mhux biss l-identità ta' Marsin imma wkoll il-kura spiritwali li bniethom f'komunità nisranija taht il-barka tat-Trinità Qaddisa.



**Rev. Patri Pelagju Bilocca  
u Rev. Pietru Pawl Schembri  
joffru bukketti ta' ffuri  
lill-vara tas-Ssma. Trinità  
f'għeluq il-50 sena mill-Ordinazzjoni  
tagħhom bħala sacerdoti.  
Nifirbulhom.**

*"Irridu nkunu mmarkati mill-Ewkaristija billi nkunu qrib u mħeggin għal dan is-sagrament. Hemm ukoll bżonn iktar ta' talb personali, speċjalment f'sitwazzjonijiet diffiċli fil-ħajja tagħna fejn Kristu jkun qed jara l-isforzi tagħna hawnhekk. L-alternattiva hi li nispiċċaw f'kultura ta' xejn m'hu xejn u nitilfu l-grazzja t'Alla."*

Kwotazzjoni mis-Superjur tal-Ferġha Ewkaristika George Grima f'għeluq l-10 snin mill-mewt tiegħu. Iktar tagħrif se jidher fil-ħarġa li jmiss.

**Is-Superjur  
George Grima  
1941 - 1999**

